



PARLAMENT EWROPEW

2009 - 2014

Dokument ta' sessjoni

A7-0057/2014

28.1.2014

RAPPORT

dwar it-thejjija għal dinja awdjoviziva konverġenti b'mod komplet
(2013/2180(INI))

Kumitat għall-Kultura u l-Edukazzjoni

Rapporteur: Sabine Verheyen

PR_INI

WERREJ

	Pagna
MOZZJONI GĦAL RIŻOLUZZJONI TAL-PARLAMENT EWROPEW	3
NOTA SPJEGATTIVA	11
OPINJONI TAL-KUMITAT GĦALL-AFFARIJET LEGALI.....	16
RIŻULTAT TAL-VOTAZZJONI FINALI FIL-KUMITAT	18

MOZZJONI GĦAL RIŻOLUZZJONI TAL-PARLAMENT EWROPEW

dwar it-tnejn għal dinja awdjoviziva konverġenti b'mod komplet (2013/2180(INI))

Il-Parlament Ewropew,

- wara li kkunsidra l-Artikolu 167 tat-Trattat dwar il-Funzjonament tal-Unjoni Ewropea,
- wara li kkunsidra d-Direttiva 2010/13/UE tal-Parlament Ewropew u tal-Kunsill tal-10 ta' Marzu 2010 dwar il-koordinazzjoni ta' ċerti dipożizzjonijiet stabbiliti bil-liġi, b'regolament jew b'azzjoni amministrattiva fi Stati Membri dwar il-forniment ta' servizzi tal-midja awdjoviziva (Direttiva dwar is-Servizzi tal-Midja Awdjoviziva)¹,
- wara li kkunsidra d-Direttiva 2000/31/KE tal-Parlament Ewropew u tal-Kunsill tat-8 ta' Ġunju 2000 dwar ċerti aspetti legali tas-servizzi minn soċjetà tal-informazzjoni, partikolarment il-kummerċ elettroniku, fis-Suq Intern (Direttiva dwar il-kummerċ elettroniku)²,
- wara li kkunsidra d-Direttiva 2002/21/KE tal-Parlament Ewropew u tal-Kunsill tas-7 ta' Marzu 2002 dwar kwadru regolatorju komuni għan-networks ta' komunikazzjonijiet u servizzi elettronici (Direttiva Kwadru)³, kif emendata bid-Direttiva 2009/140/KE tal-Parlament Ewropew u tal-Kunsill tal-25 ta' Novembru 2009⁴,
- wara li kkunsidra d-Direttiva 2002/19/KE tal-Parlament Ewropew u tal-Kunsill tas-7 ta' Marzu 2002 dwar l-aċċess għal, u l-interkonnnessjoni ta', networks ta' komunikazzjonijiet elettronici u faċilitajiet assoċjati (Direttiva tal-Aċċess)⁵,
- wara li kkunsidra d-Direttiva 2002/20/KE tal-Parlament Ewropew u tal-Kunsill tas-7 ta' Marzu 2002 dwar l-awtorizzazzjoni ta' networks u servizzi ta' komunikazzjonijiet elettronici (Direttiva ta' Awtorizzazzjoni)⁶, kif emendata bid-Direttiva 2009/140/KE tal-Parlament Ewropew u tal-Kunsill tal-25 ta' Novembru 2009⁷,
- wara li kkunsidra d-Direttiva 1999/5/KE tal-Parlament Ewropew u tal-Kunsill tad-9 ta' Marzu 1999 dwar it-tagħmir tar-radju u tagħmir terminali ta' telekomunikazzjonijiet u r-rikonossiment reċiproku tal-konformità tagħhom⁸,
- wara li kkunsidra l-proposta tal-Kummissjoni tal-11 ta' Ġunju 2012, għal direttiva dwar l-immaniġġjar kollettiv tad-drittijiet u l-liċenzjar multiterritorjali ta' drittijiet ta' xogħlijiet mużikali għall-użu onlajn,

¹ ĠU L 95, 15.4.2010, p. 1.

² ĠU L 178, 17.7.2000, p. 1.

³ ĠU L 108, 24.4.2002, p. 33.

⁴ ĠU L 337, 18.12.2009, p. 37.

⁵ ĠU L 108, 24.4.2002, p. 7.

⁶ ĠU L 108, 24.4.2002, p. 21.

⁷ ĠU L 337, 18.12.2009, p. 37.

⁸ ĠU L 91, 7.4.1999, p. 10.

- wara li kkunsidra d-Direttiva 2001/29/KE dwar l-armonizzazzjoni ta' ċerti aspetti ta' drittijiet tal-awtur u drittijiet relatati fis-soċjetà tal-informazzjoni (Direttiva dwar id-Drittijiet tal-Awtur)¹,
 - wara li kkunsidra r-risoluzzjoni tiegħu tal-4 ta' Lulju 2013 dwar it-TV Konness ("Connected TV")²,
 - wara li kkunsidra l-Artikolu 48 tar-Regoli ta' Proċedura tiegħu,
 - wara li kkunsidra r-rapport tal-Kumitat għall-Kultura u l-Edukazzjoni u l-opinjoni tal-Kumitat għall-Affarijiet Legali (A7-0057/2014),
- A. billi l-konvergenza awdjoviżiva għandha tinftiehem bħala l-fuzjoni tas-servizzi tal-midja awdjoviżiva, li qabel kienu jitwasslu fil-biċċa l-kbira tagħhom separatament, kif ukoll il-kollegamenti fil-katina tal-valur kollha jew l-iggruppar ta' servizzi awdjoviżivi differenti;
 - B. billi l-konvergenza tfisser innovazzjoni, u billi din teħtieg forom godda ta' kooperazzjoni bejn il-kumpaniji u s-setturi biex l-utenti jkunu jistgħu jużaw il-kontenut awdjoviżiv u s-servizzi elettronici kullimkien, fi kwalunkwe hin u permezz ta' kwalunkwe tagħmir;
 - C. billi konvergenzi fuq livell orizzontali (konvergenza tas-settur), vertikali (konvergenza tal-katina tal-valur) u funzjonali (konvergenza tal-applikazzjonijiet / servizzi) kollha għandhom impatt fuq is-settur awdjoviżiv;
 - D. billi konvergenza teknoloġika tfisser li l-kwistjonijiet tal-ligi tal-midja u tal-politika tan-netwerk qegħdin jikkoinċidu aktar;
 - E. billi l-aċċess għal u t-tisjib ta' kontenut awdjoviżiv qed isiru fatturi ewlenin f'dinja konverġenti; billi l-politika m'għandhiex ixxeġkel sistema awtoregulatorja tal-ittikkettjar tal-kontenut li tissodisfa standards minimi ta' kwalità, u billi newtralità tan-netwerk fir-rigward tal-kollegamenti bil-kejbil u tat-telefonija ċellulari qed issir dejjem aktar urgenti;
 - F. billi l-konvergenza teknika tal-midja issa saret realtà, b'mod partikolari għax-xandir, l-istampa u l-internet, u billi l-politiki Ewropej dwar il-midja, il-kultura u n-netwerks jeħtiegu jadattaw il-qafas regulatorju għall-kundizzjonijiet il-godda u jiżguraw li jista' jiġi stabbilit u infurzat livell ta' regolamentazzjoni uniformi, inkluż fir-rigward ta' operaturi godda tas-suq mill-UE u mill-pajjiżi terzi;
 - G. billi, minkejja l-konvergenza teknoloġika progressiva, l-esperjenzi fl-użu ta' apparat konness, kif ukoll l-aspettattivi u l-profil tal-utenti għadhom limitati;
 - H. billi d-digitizzazzjoni u l-konvergenza teknika waħedhom għandhom valur limitat għaċ-ċittadini u billi l-appoġġ għal livelli għolja ta' investment sostnut f'kontenut Ewropew originali jibqa' prijorità ewlenija f'ambjent tal-midja konverġenti;
 - I. billi, minhabba l-konvergenza dejjem tikber, jeħtieg li jiġi żviluppat fehim ġdid tal-

¹ ĠU L 167, 22.6.2001, p. 10.

² Testi adottati, P7_TA(2013)0329.

interazzjoni bejn il-midja awdjoviziva, is-servizzi elettronici u l-applikazzjonijiet;

- J. billi t-terminu “gateway tal-kontenut” jiddeskrivi kwalunkwe entità li taġixxi bħala intermedjarju bejn il-fornituri ta’ kontenut awdjoviziv u l-utenti finali u li tipikament tiġbor flimkien, tagħżel u torganizza firxa ta’ fornituri tal-kontenut u tipprovdi interfaċċja li permezz tagħha l-utenti jistgħu jiskopru u jaċċessaw dak il-kontenut; billi dawn il-gateways jistgħu jinkludu pjattaformi tat-televiżjoni (bħal satellita, kejbil u IPTV), apparat (bħal televiżjonijiet u consoles tal-logħob konnessi) jew servizzi over-the-top;

Swieq konverġenti

1. Jinnota li t-tendenza dejjem tiżdied lejn konċentrazzjoni orizzontali fl-industrija u integrazzjoni vertikali fil-katina tal-valur jistgħu joffru opportunitajiet ta’ negozju ġodda, iżda jistgħu jwasslu wkoll għal pożizzjonijiet dominanti fis-suq;
2. Jenfasizza li tinholoq il-htieġa ta’ regolament meta gateways tal-kontenut jikkontrollaw l-aċċess għall-midja u jkollhom impatt dirett jew indirett fuq it-tiswir tal-opinjoni; jistieden lill-Kummissjoni u lill-Istati Membri, għalhekk, biex jissorveljaw l-iżviluppi f’dan ir-rigward u biex jagħmlu użu sħiħ mill-possibilitajiet offruti mill-kompetizzjoni Ewropea u l-liġi tal-antitrust u, jekk ikun meħtieġ, idahhlu miżuri biex jissalvagwardjaw id-diversità, u kif ukoll biex ifasslu qafas regolatorju għall-konverġenza li jiġi adattat għal dawn l-iżviluppi;
3. Jinnota li l-iżvilupp tas-suq jindika li fil-futur il-kumpaniji se jgħaqqdu dejjem aktar is-servizzi tan-netwerk mal-provvista ta’ kontenut awdjoviziv u li l-internet fil-forma attwali tiegħu, ibbażat fuq l-aħjar aċċess possibbli, jista’ b’riżultat ta’ dan iwassal għal firxa ta’ kontenut immirat lejn l-interessi korporattivi unilaterali;
4. Huwa tal-fehma li l-pakketti kollha tad-data fil-kuntest tal-komunikazzjoni elettronika, irrispettivament mill-kontenut, l-użu, l-oriġini u d-destinazzjoni (prinċipju best effort) għandhom bħala prinċipju jiġu ttrattati b’mod ugwali u għalhekk jappella għall-konservazzjoni u s-salvagwardja ta’ internet hieles u miftuħ, b’mod partikolari fir-rigward tal-iżvilupp ta’ servizzi speċjali;
5. Jenfasizza l-htieġa li jiġu allinjati d-drittijiet u l-obbligi tax-xandara ma’ dawk ta’ parteċipanti oħra tas-suq permezz ta’ qafas ġuridiku orizzontali u mal-midja kollha;

Aċċess u tisjib

6. Jenfasizza li n-newtralità tan-netwerk, f’termini ta’ internet best effort u tal-aċċess nondiskriminatorju u t-trażmissjoni tal-kontenut awdjoviziv kollu, tiggarrantixxi provvista pluralistika ta’ informazzjoni u diversità ta’ opinjoni u kultura, u għalhekk tirrappreżenta element analogu ewlieni għall-prinċipju tat-trażmissjoni tad-dinja tal-midja konverġenti; jistieden lill-Kummissjoni, għalhekk, biex tiżgura, b’mod legalment vinkolanti, konformità mal-prinċipji tan-newtralità tal-internet, peress li din hija essenzjali fir-rigward tal-konverġenza tal-midja;
7. Jappella għal aċċess nondiskriminatorju, trasparenti u miftuħ għall-internet għall-utenti kollha u l-fornituri tas-servizzi awdjovizivi u jopponi kwalunkwe limitazzjoni tal-

principju best effort minn pjattaformi jew servizzi tal-fornituri stess;

8. Itenni li r-regoli dwar in-newtralità tan-netwerk ma jneħħux il-ħtieġa li jiġu applikati regoli ta' trażmissjoni għal networks ġestiti jew servizzi speċjalizzati bħat-televiżjoni bil-kejbil u l-IPTV;
9. Jappella għal standards uniformi biex tiġi żgurata l-interoperabbiltà tat-televiżjonijiet konnessi li jridu jiġu żviluppatti mill-industrija sabiex ma tiġix imfixkla l-innovazzjoni;
10. Jappella biex id-diversità ta' xogħlijiet kulturali u awdjoviżivi f'dinja konverġenti tkun aċċessibbli u traċċabbli għall-Ewropej kollha, b'mod partikolari meta l-kontenut ipprovdut lill-utenti huwa preskritt mill-manifatturi tal-apparat, l-operaturi tan-netwerk, il-fornituri tal-kontenut jew aggregaturi oħra;
11. Jemmen li biex tiġi ssalvagwardjata d-diversità tal-prodotti u l-opinjoni, it-tiftix u s-sejbien ta' kontenut awdjoviżiv ma għandhomx ikunu determinati minn interessi ekonomiċi, u li miżuri regolatorji għandhom jittieħdu biss meta fornitur ta' pjattaforma jisfrutta pożizzjoni dominanti fis-suq jew funzjoni ta' gatekeeper biex jiffavorixxu jew jiżvantaġġaw ċertu kontenut;
12. Jistieden lill-Kummissjoni biex teżamina l-firxa tat-tendenza tal-operaturi ta' gateways tal-kontenut li jabbużaw mill-pożizzjoni tagħhom biex jagħtu prijorità lill-kontenut tagħhom stess u biex tiżviluppa miżuri biex telimina kwalunkwe abbuż fil-futur;
13. Jistieden lill-Kummissjoni biex tiddefinixxi x'inhi pjattaforma u tistabilixxi, jekk ikun meħtieġ, regolament li jkopri anke n-netwerks tekniċi għat-trażmissjonijiet ta' kontenut awdjoviżiv;
14. Iqis li l-pjattaformi ta' networks miftuħa li ma għandhomx pożizzjoni dominanti fis-suq u li ma jfjixklux il-kompetizzjoni għandhom ikunu esklużi mir-regolamentazzjoni tal-pjattaformi;
15. Jemmen li l-ħolqien tal-applikazzjonijiet ("apps") għandu jiġu mhegġeġ minhabba li huwa suq li qed jikber; jenfasizza, madankollu, li l-"operat permezz ta' apps" jista' jwassal għall-problemi ta' aċċess għas-suq għall-produtturi ta' kontenut awdjoviżiv; jistieden lill-Kummissjoni biex tinvestiga fejn huma meħtieġa miżuri biex jiżguraw l-aċċessibbiltà u t-tisjib ta' midja awdjoviżiva u kif dawn jistgħu jiġi infurzati, filwaqt li jfakkar li miżuri regolatorji għandhom jittieħdu biss jekk fornitur ta' pjattaforma, permezz tal-apps, jisfrutta pożizzjoni dominanti fis-suq jew funzjoni ta' gatekeeper biex jiffavorixxi jew jiżvantaġġa ċertu kontenut;
16. Jemmen li l-Istati Membri għandhom ikunu kapaċi jieħdu miżuri speċifiċi biex jipprovdut livell raġonevoli ta' tisjib u viżibbiltà għal kontenut awdjoviżiv ta' interess ġenerali, sabiex jiggwarantixxu d-diversità tal-opinjoni, filwaqt li l-utenti għandhom ikunu kapaċi jagħzlu l-offerti huma stess b'mod mhux ikkumplikat;

Is-salvagwardja tad-diversità u mudelli ta' finanzjament

17. Jistieden lill-Kummissjoni biex fl-isfond tal-konverġenza tal-midja tiddetermina kif il-

finanzjament mill-ġdid, il-finanzjament u l-produzzjoni ta' kontenut awdjoviziv Ewropew ta' kwalità jistgħu jiġu żgurati għall-futur u b'mod bilanċjat;

18. Jistieden lill-Kummissjoni biex teżamina sa fejn id-distorsjonijiet fis-suq fir-rigward tal-projbizzjoni tar-reklamar kwantitattiv u kwalitattiv sehhew minhabba diskriminazzjoni ta' servizzi lineari u mhux lineari fl-ambitu tad-Direttiva 2010/13/UE;
19. Jenfasizza li l-istrateġiji pubbliċitarji l-godda li jużaw teknoloġiji godda biex iżidu l-effikaċja tagħhom (screenshots, profiling tal-konsumaturi, strateġiji multi-screen) iqajmu l-kwistjoni tal-ħarsien tal-konsumaturi, tal-ħajjiet privati tagħhom u d-data personali tagħhom; f'din il-perspettiva, jenfasizza il-ħtieġa biex jinħolqu sett ta' regoli konsistenti bil-għan li jiġu applikati dawn l-istrateġiji;
20. Jistieden lill-Kummissjoni biex bit-tneħħija tar-regolament fir-rigward tad-dispożizzjonijiet relatati mar-reklamar kwantitattiv għall-kontenut awdjoviziv lineari, tiżgura li l-għanijiet tad-Direttiva 2010/13/UE qed jintlahqu b'aktar suċċess billi żżid il-flessibilità u ssaħħaħ il-koregolamentazzjoni u l-awtoregolamentazzjoni;
21. Iqis li mudelli kummerċjali godda li jikkonsistu fil-kummerċjalizzazzjoni ta' kontenut awdjoviziv mhux awtorizzat joħolqu theddida għall-ġurnalizmu ta' kwalità għolja, għall-midja tas-servizz pubbliku u għax-xandir ifffinanzjat mir-reklamar;
22. Huwa tal-fehma li l-offerti lineari u mhux lineari tax-xandara jew fornituri oħra ta' kontenut ma għandhomx jinbidlu f'termini tal-kontenut jew tat-teknoloġija tagħhom, u li kontenut individwali jew partijiet minnu ma għandhomx jiġu inklużi f'pakketti ta' programmi jew b'xi mod iehor, bi ħlas jew bla ħlas, mingħajr il-kunsens tax-xandar jew tal-fornitur;
23. Iqis li fid-dawl tal-konverġenza, il-proċedura ta' akkreditazzjoni għal informazzjoni elettronika u servizzi ta' komunikazzjoni ffinanzjati b'tariffi, sakemm ma jkunux offerti awdjovizivi tas-servizz pubbliku, għandha tkun adattata għar-realtajiet diġitali tal-kompetizzjoni fil-midja;
24. Jenfasizza li sabiex iżomm l-indipendenza tiegħu, is-settur pubbliku jrid jibqa' jiġi mħares minn restrizzjonijiet fuq il-finanzjament tar-reklamar u jistieden lill-Istati Membri jappoġġaw l-isforzi tas-settur fir-rigward tal-finanzjament tiegħu;

Infrastrutturi u frekwenzi

25. Jinnota li d-disponibilità komprensiva ta' konnessjonijiet tal-internet broadband bl-oghla effiċjenza possibbli hija essenzjali għall-konverġenza u l-innovazzjoni fl-industrija tal-midja; jenfasizza li n-netwerks tal-broadband bħal dawn b'mod partikolari f'żoni rurali jeħtieġu żvilupp aktar qawwi u jistieden lill-Istati Membri biex jirratifikaw din il-problema permezz ta' kampanji ta' investment fuq żmien qasir;
26. Jiddispjaċih li għad hemm żoni vasti fl-Ewropa b'infrastruttura tal-internet limitata u jfakkar lill-Kummissjoni li sabiex joħroġ il-potenzjal ta' dinja awdjoviziva konverġenti, huwa essenzjali għall-konsumaturi li jkollhom aċċess għal internet b'veloċità qawwija;

27. Ihegġegħ lill-atturi tal-industrija, b'antiċipazzjoni għal futur aktar konverġenti, jaħdmu flimkien fuq bażi volontarja sabiex jiġi żgurat qafas komuni għall-istandards tal-midja sabiex japplika approċċ aktar konsistenti fil-midja differenti kif ukoll biex jiġi żgurat li l-konsumaturi jkomplu jifhmu liema kontenut ġie rregolat u sa liema punt;
28. Jenfasizza li standards miftuħa u interoperabbli jipprovdu garanzija għal aċċess liberu u mingħajr xkiel għal kontenut awdjoviziv;
29. Jinnota li inizjattivi awtoregolatorji emergenti għandhom rwol ċentrali fl-istabbiliment ta' standards uniformi għat-teknoloġiji tal-utenti, kif ukoll għall-iżviluppaturi u l-produtturi;
30. Jenfasizza li d-DVB-T/T2 joffri opportunitajiet eċċellenti fit-tul għall-kondiviżjoni tal-medda ta' frekwenza 700 MHz permezz tax-xandir u komunikazzjoni mobbli, b'mod partikolari permezz ta' apparat mobbli ibridu promettenti u permezz ta' integrazzjoni ta' ċipep tar-riċeviment tat-televiżjoni f'apparat mobbli;
31. Huwa favur l-iżvilupp ta' tahlita ta' teknoloġiji li tagħmel uzu effiċjenti kemm tat-teknoloġiji ta' xandir kif ukoll dawk tal-broadband u li b'mod intelliġenti tikkombina flimkien xandir u l-komunikazzjoni mobbli ("xandir intelliġenti");
32. Iqis li huwa importanti li jkun hemm pjan direzzjonali għax-xandir terrestri diġitali biex jipprovdi affidabilità meħtieġa għal ippjanar fit-tul lill-investituri mill-qasam kemm tax-xandir kif ukoll tat-telefonija ċellulari;

Valuri

33. Jiddispaċiħ dwar in-nuqqas ta' referenza speċifika fil-Green Paper għan-natura doppja tal-midja awdjoviziva bħala assi kulturali u ekonomiċi;
34. Ifakkar lill-Kummissjoni li l-UE obbligat ruħha għall-Konvenzjoni tal-UNESCO dwar il-Protezzjoni u l-Promozzjoni tad-Diversità tal-Espressjonijiet Kulturali;
35. Jenfasizza li l-harsien tal-libertà tal-midja, il-promozzjoni tal-pluraliżmu tal-midja u d-diversità kulturali u l-protezzjoni tal-minuri jibqgħu valuri rilevanti fi żmien ta' konverġenza;
36. Jistieden lill-Kummissjoni, fil-kuntest ta' reviżjoni possibbli tad-Direttiva 2010/13/UE, tissokta l-isforzi tagħha biex tissalvagwardja l-libertà tal-istampa;
37. Jistieden lill-Kummissjoni u lill-Istati Membri jhaffu l-implimentazzjoni tal-Artikolu 13 tad-Direttiva AVMS rigward il-promozzjoni tal-produzzjoni tax-xogħlijiet Ewropej u l-aċċess għal dawk ix-xogħlijiet permezz ta' servizzi tal-midja awdjoviziva fuq talba;
38. Jiġbed l-attenzjoni tal-Kummissjoni għall-fatt li l-inkluzjoni tal-kultura u l-midja awdjoviziva fil-ftehimiet internazzjonali ta' kummerċ ħieles tmur kontra l-impenn tal-UE li tippromwovi d-diversità kulturali u l-identità kif ukoll li tirrispetta s-sovranità tal-Istati Membri fuq il-patrimonju kulturali tagħhom;
39. Jinkoraġġixxi l-industrija awdjoviziva Ewropea tkompli tizviluppa servizzi konsistenti u attraenti, speċjalment online, sabiex tiżdied l-offerta Ewropea ta' kontenut awdjoviziv;

jinsisti li l-kontenut għandu jibqa' l-kunsiderazzjoni primarja; jenfasizza li l-akbar periklu ġej mill-pjattaformi l-godda li jirriċiklaw kontenut b'mod abbondanti u li għalhekk huwa meħtieġ li jerga' jiġi kkunsidrat x'inhu offrut lill-konsumatur, peress li l-għadd kbir ta' pjattaformi mhux neċessarjament jiggarrantixxi d-diversità tal-kontenut;

40. Jenfasizza li l-protezzjoni taż-żgħażaġh, il-protezzjoni tal-konsumatur u l-protezzjoni tad-data huma objettivi assoluti tar-regolament u għandhom japplikaw ugwalment għall-fornituri kollha fil-qasam tal-media u l-komunikazzjoni fl-UE kollha;
41. Jistieden lill-Kummissjoni ssahħah l-isforzi tagħha biex jiġu infurzati dispożizzjonijiet dwar il-protezzjoni tal-minuri u l-konsumaturi; jappella biex ir-rekwiżiti tal-protezzjoni tad-data japplikaw bl-istess mod għall-fornituri kollha tal-midja u tal-komunikazzjoni fit-territorju tal-UE; jenfasizza li l-utenti għandhom ikunu jistgħu jibdlu l-modalitajiet tal-privatezza tagħhom b'faċilità u f'kull hin;
42. Jenfasizza li fir-rigward tal-kompetizzjoni globali fis-swieq konverġenti, huwa essenzjali li fil-livell internazzjonali jiġu żviluppati standards ta' protezzjoni xierqa dwar il-koregolamentazzjoni u l-awtoregolamentazzjoni f'termini tal-protezzjoni taż-żgħażaġh u tal-konsumatur;
43. Jistieden lill-Kummissjoni u lill-Istati Membri jsahħu u jespandu d-diversi attivitajiet diġà eżistenti bil-għan li jipprovdu litteriżmu medjatiku diġitali u jiżviluppaw metodoloġija għall-valutazzjoni tal-provvista ta' litteriżmu medjatiku;

Qafas regolatorju

44. Iqis li l-politika Ewropea għall-midja u l-internet għandha timmira biex tneħhi l-ostakli għall-innovazzjonijiet tal-midja u fl-istess hin ma jintilfux l-aspetti normattivi ta' politika tal-midja demokratikament u kulturalment diversa;
45. Jenfasizza li l-kontenut simili fuq l-istess apparat jeħtieġ qafas legali uniformi, flessibbli, orjentat lejn l-utent u aċċessibbli, li huwa teknoloġikament newtrali, trasparenti u infurzabbli;
46. Jistieden lill-Kummissjoni tiżgura li l-pjattaformi jithaddmu b'mod konformi mal-kundizzjonijiet tas-suq, fl-ambitu ta' kompetizzjoni ġusta;
47. Jistieden lill-Kummissjoni tagħmel valutazzjoni tal-impatt sabiex tevalwa jekk il-kamp ta' applikazzjoni tad-Direttiva AVMS għadux rilevanti fir-rigward tal-iżviluppi tas-servizzi tal-midja awdjoviżiva kollha aċċessibbli għaċ-ċittadini Ewropej;
48. Jistieden lill-Kummissjoni biex teżamina sa fejn il-kriterju tal-linearità f'ħafna oqsma jwassal sabiex l-għanijiet regolatorji tad-Direttiva 2010/13/UE ma jibgħux jintlaħqu fid-dinja konverġenti;
49. Jirrakkomanda deregulazzjoni għall-oqsma tad-Direttiva 2010/13/UE fejn l-għanijiet tal-legiżlazzjoni mhumiex qegħdin jintlaħqu; jemmen li minflok għandhom jitwaqqfu rekwiżiti minimi fuq livell Ewropew għas-servizzi tal-midja awdjoviżiva kollha;
50. Jenfasizza l-importanza ta' sistemi ta' approvazzjoni ta' drittijiet newtrali għat-

teknoloġija sabiex jiffaċilitaw li s-servizzi tal-fornituri tas-servizzi tal-midja jkunu jistgħu jitqiegħdu għad-dispożizzjoni fuq pjattaformi ta' parti terza;

51. Jenfasizza li l-prinċipju tal-pajjiż tal-origini (jew tal-pajjiż tat-trażmissjoni) stabbiliti fid-Direttiva dwar is-Servizzi tal-Midja Awdjoviżivi għadu prerekwiżit essenzjali sabiex ikun jista' jiġi offrut kontenut awdjoviżiv anke bejn il-fruntieri territorjali u jirrappreżenta pass importanti fit-triq lejn suq komuni tas-servizzi; madanakollu, jenfasizza l-hteġa li d-dritt tal-UE jadatta mar-realtajiet tal-internet u l-ambjent diġitali, u biex tingħata attenzjoni speċjali lill-kumpaniji li joffru kontenut awdjoviżiv online li jippruvaw jevadu t-taxxa f'xi pajjiżi billi l-bażi tagħhom tkun f'pajjiżi fejn hemm rati tat-taxxa baxxi;
52. Jistieden lill-Kummissjoni biex tikkunsidra b'mod xieraq jekk il-liġi tad-dritt tal-awtur teħtieġ tiġi adattata biex tippermetti l-irkupru adegwat ta' kontenut lineari u mhux lineari fuq id-diversi pjattaformi kif ukoll l-aċċessibilità transkonfinali tagħhom;
53. Jistieden lill-Kummissjoni biex timplimenta b'mod sistematiku l-prinċipju tan-newtralità teknoloġika u, fejn xieraq, biex terġa' teżamina l-liġi Ewropea tad-drittijiet tal-awtur b'mod konsegwenti;
54. Jagħti istruzzjonijiet lill-President tiegħu sabiex jgħaddi din ir-risoluzzjoni lill-Kunsill u lill-Kummissjoni.

NOTA SPJEGATTIVA

Fl-24 ta' April 2013 il-Kummissjoni pprezentat dokument ta' konsultazzjoni, li għandu jiftah dibattitu pubbliku wiesa' dwar l-impatti tat-trasformazzjoni attwali tal-panorama tal-midja awdjoviżiva. Il-green paper dwar "It-tnejn għal Dinja Awdjoviżiva Konverġenti b'Mod Komplet: Tkabbir, Holqien u Valuri" tiffoka fuq il-kwistjoni dwar l-adegwatezza futura tad-Direttiva dwar is-Servizzi tal-Midja Awdjoviżiva (AVMSD), iżda wkoll fuq il-kunsiderazzjonijiet dwar l-infrastruttura, il-frekwenzi u l-mudelli ta' finanzjament tal-kontenut awdjoviżiv kif ukoll il-kunsiderazzjonijiet tas-suq fir-rigward tal-integrazzjoni vertikali u orizzontali tal-industrija tal-midja u tal-ICT.

Bħalissa, il-politika tal-midja fl-Ewropa għadha, fil-biċċa l-kbira tagħha, fil-kompetenza tal-Istati Membri. Madankollu, ma tistax tibqa' titqies biss fuq livell nazzjonali jew federali fl-oqsma kollha. Aspetti relatati mal-konverġenza progressiva tas-servizzi tax-xandir konvenzjonali fuq l-internet, b'mod partikolari, jehtieg li jkunu primarjament indirizzati aktar fuq livell Ewropew minhabba l-istrutturi tas-suq li qegħdin jinbidlu.

Il-problemi

Il-konverġenza timplika l-fużjoni tas-servizzi tal-midja awdjoviżiva lineari u mhux lineari, li qabel kienu meqjusa fil-biċċa l-kbira tagħhom separatament minn xulxin. Il-fornituri godda mill-industrija tat-telekomunikazzjoni, kif ukoll il-fornituri ta' servizzi over-the-top (OTT) qed jissieħbu fis-suq mal-istituzzjonijiet tal-midja tradizzjonali. S'issa, is-sistema ta' regolamentazzjoni fl-ambitu tad-Direttiva AVMS fuq livell Ewropew stabbiliet ċertu standard minimu għal kontenut tat-televiżjoni klassiku (lineari), għal informazzjoni nonlineari, servizzi ta' telekomunikazzjoni u kontenut online. Bid-digitalizzazzjoni ta' teknoloġiji tax-xandir u l-midja, il-konverġenza tal-mezzi tekniċi ta' trażmissjoni u l-iżvilupp progressiv ta' apparat mobbli u ibridu, f'daqqa waħda s-servizzi tax-xandir u fuq talba rregolati b'mod klassiku qegħdin jikkompetu fuq l-istess skrin ma' kontenut mill-internet miftuħ, li s'issa mhuwiex irregolat.

Dan iqajjem mistoqsijiet fir-rigward tal-protezzjoni tal-konsumatur, taż-żgħażaġh u tad-data, iżda wkoll fir-rigward tal-iżgurar tad-diversità u tan-natura doppja tal-midja bhala assi kulturali u ekonomika.

Ir-rapporteur għalhekk jiffoka kemm fuq kunsiderazzjonijiet tas-suq u kif ukoll fuq il-mudelli ta' finanzjament u l-aċċess fi swieq konverġenti. Ir-rapporteur jilqa' fil-prinċipju l-Green Paper tal-Kummissjoni, minhabba li din se twassal għal diskussjoni unidimensjonali dwar it-televiżjoni konness u dwar kunsiderazzjoni usa' tas-setturi kollha u l-kollegamenti fil-katina tal-valur kollha fi swieq awdjoviżivi konverġenti. Huma dawn il-bidliet fis-suq li mhux biss qed joholqu sfidi godda iżda wkoll opportunitajiet għall-partijiet interessati fl-industrija tal-midja.

Anke jekk il-maġġoranza tal-utenti fl-Ewropa għadhom jirċievu kontenut awdjoviżiv primarjament permezz tat-televiżjoni tradizzjonali, hemm xejra qawwija lejn l-użu ta' apparat mobbli b'zieda mat-televiżjonijiet tradizzjonali. B'mod partikolari, l-utenti hafna iżgħar iridu

jkunu jistgħu jaċċessaw kontenut awdjoviziv u servizzi elettronici kullimkien, fi kwalunkwe hin u permezz ta' kwalunkwe apparat.

Swieq konverġenti

Għalhekk, il-konverġenza tfisser ukoll innovazzjoni u din teħtieġ forom ġodda ta' kooperazzjoni bejn il-kumpaniji u s-setturi. Għalhekk, kontenut simili fuq l-istess apparat fil-futur jeħtieġ qafas regolatorju modern, aċċessibbli, orjentat lejn l-utent u orizzontali. Il-qafas legali eżistenti għall-media awdjoviziva u l-għan regolamentarju tiegħu għandu jiġi rivedut u, jekk ikun meħtieġ, jiġi adattat għar-realtajiet attwali fi swieq konverġenti. Ir-rapporteur jemmen li se jkun neċessarju li din l-eżaminazzjoni ssir flimkien mal-legiżlazzjoni eżistenti fil-oqsma tal-komunikazzjoni elettronika, il-kummerċ elettroniku, il-liċenzja ta' drittijiet ta' xogħlijiet awdjovizivi u mużikali għall-użu online, id-drittijiet tal-awtur, id-dispożizzjonijiet relatati max-xandir u apparat ta' telekomunikazzjonijiet kif ukoll il-liġi tal-kompetizzjoni u tal-antitrust. Jekk tkun meħtieġa revizzjoni tal-liġi tal-midja Ewropea, ir-rwoli soċjali u kulturali importanti tal-midja f'ambjent konverġenti għandhom jiġu mharsa permezz ta' kundizzjonijiet ta' qafas legali xierqa.

Il-green paper tal-Kummissjoni hija bbażata b'mod sostanzjali fuq il-kunsiderazzjonijiet tas-suq u, b'mod paritkolari, fuq il-miri relatati mat-tkabbir ekonomiku u l-aspetti tekniċi; hi tinjora l-importanza tal-midja għad-diversità kulturali u l-identità fl-Ewropa. Għalhekk, dan ir-rapport fuq inizjattiva proprja dwar il-green paper jirreagixxi b'mod esplicitu dwar in-natura doppja tal-midja awdjoviziva bhala assi kulturali u ekonomika kif ukoll dwar ir-rwol tax-xandir doppju għal firxa wiesgħa ta' kontenut u servizzi kulturali f'dinja tal-midja konverġenti.

Aċċess u tisjib

It-tisjib u l-aċċess għall-offerti awdjovizivi, li huma mmirati lejn il-pubbliku ingenerali huma l-kwistjonijiet ewlenin f'dinja konverġenti. In-newtralità tan-netwerk tiggarrantixxi it-trażmissjoni nondiskriminatorju għall-kontenut kollu u għalhekk l-obbligu tat-trażmissjoni tad-dinja tal-midja konverġenti fis-seklu 21. L-utenti finali għandhom ikollhom aċċess għal kwalunkwe kontenut jew servizzi tal-għażla tagħhom, u fornituri tal-aċċess ma jistgħux jirrestringu l-libertà tal-għażla għall-utenti. Madankollu, trażmissjoni nondiskriminatorja mhijiex biżżejjed. B'mod partikolari, għall-futur tax-xandir, huwa kruċjali li jiġi żgurat li l-programmi ma jiksbox aċċess biss għall-mezzi tat-trażmissjoni individwali, iżda jkunu jistgħu jinstabu wkoll fuq gateways tal-kontenut.

Il-Kummissjoni Ewropea, kif ukoll l-Istati Membri, għandhom ipogġu enfasi fuq l-iżgurar tal-aċċess u t-tisjib ta' servizzi u kontenut fl-iżvilupp ta' legiżlazzjonijiet ġodda għall-industrija tal-midja. Dan ifisser li d-diversità tax-xogħol kulturali u awdjoviziv għandha tkun aċċessibbli u tkun tista' tinstab miċ-ċittadini Ewropej kollha f'dinja konverġenti. Dan japplika b'mod partikolari, jekk l-utent jingħata pakkett jew privileġġ speċifiku mill-manifatturi tal-apparat, l-operaturi tan-netwerk, il-fornituri tal-kontenut jew aggregaturi oħrajn. It-tiftix u s-sejba ta' kontenut awdjoviziv fuq gateways tal-kontenut differenti ma għandhomx jiddependu biss fuq

interessi ekonomiċi. Għalhekk, ir-rapporteur jemmen li l-inkluzjoni tal-prinċipju tan-newtralità tan-netwerk fil-futur bħala hija assolutament essenzjali.

Il-prinċipju “must-be-found” huwa madankollu kemmxejn aktar diffiċli sabiex jiġi vvalutat. Fid-dawl tad-dinja konverġenti, qed nesperjenzaw pass lil hinn mill-prinċipju tal-aċċess tal-internet miftuħ għal kontenut (permezz ta’ portali u magni tat-tiftix) u lejn “operat permezz ta’ apps” ta’ kontenut u softwer fuq apparat mobbli, kompjuters u smart TVs, li skont ir-rapporteur, il-problema tal-aċċess għas-suq mhijiex relatata mal-gateways tal-kontenut li jintlaħqu permezz tal-aċċess miftuħ għall-internet, iżda tinsab aktar fis-servizzi tal-apps li joffru preselezzjoni mhux trasparenti tal-kontenut.

Fil-prinċipju, ir-rapporteur jemmen li huwa legittimu li l-Istati Membri jingħataw il-possibilità li jadottaw regoli speċifiċi sabiex jiggwarantixxu l-viżibbiltà xierqa tal-kontenut awdjoviżiv li huwa ta’ interess ġenerali. Madankollu, ir-rapporteur għadu mhuwiex konvint mill-effettività u/jew l-infurzar tal-prinċipju “must-be found” permezz ta’ leġiżlazzjoni tal-UE li tipprevedi l-kontenut kollu (tax-xandir) privileġġjat jew magħżul minn qabel offrut fuq il-pjattaformi u l-gateways tal-kontenut kollha. Aktar minn hekk huwa dubjuż kif tali pożizzjoni ewlenija tidher fil-prattika kif ukoll dwar l-objettiv regolatorju tad-Direttiva dwar is-Servizzi tal-Midja Awdjoviżiva attwali li sempliċement ma setgħax jiġi applikat kif inhu applikat għall-internet u għas-swieq konverġenti. L-ewwel u qabel kollox huwa importanti li l-kontenut u l-programmi kollha jkunu jistgħu jinstabu. Għandu jiġi mistoqsi sa liema punt privileġġ statutorju jista’ jkun utli b’mod partikolari fir-rigward tal-kontenut kummerċjali u mhux ta’ servizzi pubbliċi.

Is-salvagwardja tad-diversità u mudelli ta’ finanzjament

Ir-rapporteur jemmen li regolament jista’ jkun meħtieġ jekk pjattaformi godda jikkontrollaw l-aċċess għall-midja u għandhom influwenza diretta jew indiretta fit-tiswir tal-opinjoni. Kuncett komprensiv għall-gateways u pjattaformi tal-kontenut għalhekk huwa meħtieġ u jeħtieġ li jkopri mhux biss netwerks tekniċi għat-trażmissjoni ta’ kontenut awdjoviżiv, iżda wkoll portali tal-kontenut, hardwer u sistemi tan-navigazzjoni bħal gwidi elettroniki tal-programmi. Għalhekk, l-Istati Membri flimkien mal-Kummissjoni għandhom jaħdmu flimkien biex jeżaminaw l-iżviluppi tas-suq fis-swieq konverġenti u jekk ikun meħtieġ, jintroduċu restrizzjonijiet ġuridiċi tal-konċentrazzjoni tal-midja biex jissalvagwardaw id-diversità. L-objettiv għandu jkun li l-interessi tal-partijiet interessati involuti tal-midja u l-industrija kollha jingiebu fl-istess livell u tiġi pprovduta aktar flessibilità. Dan jirrigwarda primarjament l-iżvilupp ta’ mudelli ta’ finanzjament sostenibbli, li japplikaw ukoll f’dinja konverġenti b’integrazzjoni orizzontali (konverġenza tal-industriji) u vertikali (konverġenza tal-katina tal-valur).

Ċertament huwa meħtieġ li f’dan il-kuntest jinholqu kundizzjonijiet ekwi. Dawn jistgħu jkunu assoċjati ma’ deregolamentazzjoni u aktar flessibilità fil-qasam tad-dispożizzjonijiet tar-reklamar għax-xandir. Madankollu, fl-istess hin, fir-rigward tal-protezzjoni taż-żgħażaġh u tad-dejta, għandhom jiġu żviluppanti standards ta’ protezzjoni xierqa għal apparat u gateways tal-kontenut konverġenti. Għalhekk, ir-rapporteur jirreferi għal strumenti ta’ koregolazzjoni u awtoregolazzjoni.

Fid-dawl ta’ dawn il-kunsiderazzjonijiet, madankollu, ma għandux ikun injorat li d-

diġitalizzazzjoni u l-internet biddlu l-kundizzjonijiet qafas għar-regolament speċifiku tal-midja. Minhabba ż-żieda fil-konverġenza huwa meħtieġ li tiġi żviluppata komprensjoni ġdida tal-interazzjoni tal-media awdjoviżiva, is-servizzi elettronici u l-applikazzjonijiet. Din il-komprensjoni għandha tirrifletti l-konnessjoni tal-ġenerazzjoni, l-ipproċessar, id-distribuzzjoni, u l-preżentazzjoni ta' kontenut fil-forma ta' qafas legali orizzontali fuq livell Ewropew. Il-konverġenza għandha titqies ukoll bħala opportunità biex jiġu żviluppati mudelli ġodda tan-negozju. L-atturi tal-midja Ewropej li għal żmien twil kienu konformi ma' mudelli tipiċi ta' mgħiba tal-istrutturi tal-industrija tradizzjonali ma għandhomx ikunu f'riskju li jkollhom jillimitaw l-għażliet tagħhom fis-suq tagħhom stess sabiex jiddefendu l-istrutturi tas-suq klassiku tagħhom.

18.12.2013

OPINJONI TAL-KUMITAT GĦALL-AFFARIJET LEGALI

għall-Kumitat għall-Kultura u l-Edukazzjoni

*dwar it-tnejn għal dinja awdjoviziva konverġenti b'mod komplet
(2013/2180(INI))*

Rapporteur għal opinjoni: Françoise Castex

SUGĠERIMENTI

Il-Kumitat għall-Affarijiet Legali jistieden lill-Kumitat għall-Kultura u l-Edukazzjoni, bħala l-kumitat responsabbli, biex jinkorpora s-suggerimenti li ġejjin fil-mozzjoni għal riżoluzzjoni tiegħu:

1. jistieden lill-Kummissjoni tagħmel valutazzjoni tal-impatt sabiex tevalwa jekk il-kamp ta' applikazzjoni tad-Direttiva AVMSD għadux rilevanti fir-rigward tal-iżviluppi tas-servizzi tal-midja awdjoviziva kollha aċċessibbli għaċ-ċittadini Ewropej;
2. jistieden lill-Kummissjoni tevalwa jekk għadhiex meħtieġa u rilevanti r-regolamentazzjoni eħfef applikabbli għas-servizzi mhux lineari fid-Direttiva AVMSD fir-rigward tal-obiettivi tad-Direttiva; jistaqsi b'mod partikolari dwar il-livell baxx ta' regolamentazzjoni fir-rigward tal-komunikazzjonijiet kummerċjali għas-servizzi mhux lineari, meta dawn is-servizzi issa għandhom impatt konsiderevoli fuq iċ-ċittadini Ewropej;
3. jistieden lill-Kummissjoni u lill-Istati Membri biex isaħħu l-implimentazzjoni tal-Artikolu 13 tad-Direttiva AVMSD rigward il-promozzjoni tal-produzzjoni tax-xogħlijiet Ewropej u l-aċċess għal dawk ix-xogħlijiet permezz ta' servizzi tal-midja awdjoviziva fuq talba;
4. ifakkar, f'dan il-kuntest, li l-midja lineari u mhux lineari kollha li tibbenefika mix-xandir ta' xogħlijiet awdjovizivi għandha tikkontribwixxi għall-finanzjament tal-produzzjoni Ewropea;
5. jistieden lill-Kummissjoni u lill-Istati Membri biex jirriflettu dwar estensjoni tal-obbligi tax-xandir (“must carry”) lil hinn mill-operaturi tan-netwerks, jiġifieri biex iħaddnu lill-produtturi tal-apparat konness;
6. jistieden lill-Kummissjoni tarmonizza r-rati tal-VAT applikabbli għall-prodotti kulturali

kollha, ikun xi jkun il-mod li bih isir l-aċċess għalihom, sabiex tipprevjeni li d-distorsjonijiet tas-suq ixekklu t-tkabbir tas-servizzi online godda Ewropej.

7. jitlob lill-Kummissjoni tiżgura li l-protezzjoni tal-minuri u l-konsumaturi tissaħħaħ; jitlob li l-protezzjoni tad-data tapplika bl-istess mod għall-operaturi kollha fil-qasam tal-midja u tal-komunikazzjoni fit-territorju tal-Unjoni Ewropea;
8. huwa tal-fehma li l-iskambju tad-data, li jista' jkun li jsir fl-isfond, irid jissawwar b'tali mod li jkun viżibbi għall-konsumaturi; jitlob li l-konsumaturi jkunu jistgħu, b'mod faċli u f'kull hin, jibdlu l-modalitajiet tal-iskambju tad-data.

RIŻULTAT TAL-VOTAZZJONI FINALI FIL-KUMITAT

Data tal-adozzjoni	17.12.2013
Riżultat tal-votazzjoni finali	+: 22 -: 0 0: 0
Membri preżenti għall-votazzjoni finali	Raffaele Baldassarre, Sebastian Valentin Bodu, Françoise Castex, Christian Engström, Marielle Gallo, Giuseppe Gargani, Lidia Joanna Geringer de Oedenberg, Klaus-Heiner Lehne, Antonio López-Istúriz White, Antonio Masip Hidalgo, Alajos Mészáros, Bernhard Rapkay, Evelyn Regner, Dimitar Stoyanov, Rebecca Taylor, Alexandra Thein, Cecilia Wikström, Tadeusz Zwiefka
Sostitut(i) preżenti għall-votazzjoni finali	Eva Lichtenberger, József Szájer, Axel Voss
Sostitut(i) (skont l-Artikolu 187(2)) preżenti għall-votazzjoni finali	Silvia Costa, Jürgen Klute, Kay Swinburne

RIŻULTAT TAL-VOTAZZJONI FINALI FIL-KUMITAT

Data tal-adozzjoni	21.1.2014
Riżultat tal-votazzjoni finali	+: 26 -: 0 0: 3
Membri preżenti għall-votazzjoni finali	Zoltán Bagó, Malika Benarab-Attou, Piotr Borys, Jean-Marie Cavada, Silvia Costa, Lorenzo Fontana, Mary Honeyball, Cătălin Sorin Ivan, Petra Kammerevert, Morten Løkkegaard, Emma McClarkin, Emilio Menéndez del Valle, Martina Michels, Marek Henryk Migalski, Katarína Neveďalová, Doris Pack, Chrysoula Paliadeli, Monika Panayotova, Marietje Schaake, Marco Scurria, Hannu Takkula, László Tökés, Helga Trüpel, Gianni Vattimo, Marie-Christine Vergiat, Sabine Verheyen, Milan Zver
Sostitut(i) preżenti għall-votazzjoni finali	Ivo Belet, Nadja Hirsch, Seán Kelly, Georgios Papanikolaou, Joanna Katarzyna Skrzydlewska